

Fil-Qorti tal-Maġistrati (Malta)

Bhala Qorti ta' Ġudikatura Kriminali

Maġistrat Dottor Aaron M. Bugeja M.A. Law, LL.D. (melit)

Il-Pulizija

(Spettur Kylie Borg)

vs

Anthony Borg

Il-Qorti:

Wara li rat l-imputazzjonijiet miġjuba fil-konfront tal-imputati **Anthony Borg ID 183061M** u li permezz tagħhom gie mħarrek talli fit-8 ta' Mejju 2014 għall-ħabta ta' 19:30 f'16 Eman Carm, Triq l-Andar, Siġġiewi dejjaq lil ġirien tiegħu Stephen Aquilina u Brenda Refalo bi hsejjes.

Rat l-atti u d-dokumenti eżebiti;

Semgħet il-provi prodotti;

Semgħet it-trattazzjoni tal-partijiet;

Il-motivazzjonijiet tas-sentenza

Il-Qorti rat li l-parte civile iddikjaraw li huma jinsabu imputati b'akkużi mnissla minn fatti relatati ma' dan il-każ, liema kawża tinsab appuntata fuq il-lista tal-lum stess. Minħabba f'hekk il-parte civile talbu lill-Qorti sabiex teżentahom milli jixhdu f'din il-kawża minħabba li fid-dawl tal-grad t'involviment tagħhom fl-istess fatti tal-każ, bit-twegibiet għal-mistoqsijiet li kienu sejrin isirulhom kien sejrin jinkriminaw lilhom infushom.

Il-Qorti laqgħet it-talba tagħhom.

Minbarra dan il-parte civile iddikjaraw li huma rrinunzjaw għall-kwerela li għamlu u għall-azzjoni kriminali fil-konfront tal-imputat fir-rigward tal-incident li wassal għal dan il-każ u dan safejn tali azzjoni hija rinunzjabbli, u dan stante li għal dan l-episodju kienu qed jaħfru lill-imputat.

L-imputat iddikjara li kien aċċetta tali rinunzja.

Il-Qorti rat ukoll li l-Prosekuzzjoni iddikjarat li apparti dawk prodotti ma kellhiex aktar provi x'tipproduci f'dan il-każ u għalhekk iddikjarat il-provi tagħha magħluqa.

Ikkunsidrat :

Illi l-proċediment tal-azzjoni penali f'dan il-każ ġie meħud *ex officio* mill-Pulizija Ezekuttiva u il diversi sentenzi tal-Qorti tal-Appell Kriminali (Inferjuri) fosthom il-"Il-Pulizija vs. Emanuel Sammut" deċiża nhar id-9 ta' Novembru 2011, nonche d-digriet tal-istess Qorti fil-kawża "Il-Pulizija vs Raymond Sciberras" tas-6 ta' Frar 1992.

Rat ukoll li f'dan il-każ, m'hemmx provi sufficjenti biex il-Qorti tkun tista ssib htija fl-imputat stante d-dikjarazzjonijiet tal-parte civile magħmula aktar il-fuq u t-talba tagħhom li giet milqugħa.

DECIDE :

Li wara li inter alia rat l-Artikolu 39(10) tal-Kostituzzjoni ta' Malta u l-Artikoli 545(1) u 636(b) tal-Kodici Kriminali qiegħda ssib lill-imputat mhux ħati tal-imputazzjonijiet miġjuba kontra tiegħu u dan minħabba li dawn ma ġewx soddisfaċentement ippruvati sal-grad rikjest mill-Liġi sabiex tinstab htija u għalhekk qiegħda tilliberah minn kull htija u piena.

Mogħtija illum is-27 ta' Marzu 2015 fil-Qrati tal-Ġustizzja, Valletta.

Aaron M. Bugeja.